

எதிர்வரும்

ஜனாதிபதி தேர்தலில்

பிரதமர் மகிந்த ராஜபக்ஷவை

ஏன் தமிழ் மக்கள் ஆதரிக்கவேண்டும்?



முதலாவதாக இலங்கையில் ஜனாதிபதி தேர்தல் என்பது பல்வேறு இன மத மக்களினதும் தீர்மானகரமான பங்களிப்புடன் தொடர்புபட்டது. அனைத்துபிரிவு மக்களின் ஆதரவு கிட்டினால்தான் இலங்கையில் ஒருவர் ஜனாதிபதியாக வரலாம்.

இரண்டாவது எதிர்காலத்தில் ஜனாதிபதி பதவிக்கு வருபவர் அடுத்துவரும் தசாப்தத்தில் இலங்கையின் அரசியல் எதிர்காலத்தில் தாக்கம் செலுத்த கூடிய அதிகாரத்தை கொண்டவராக அமைகிறார். அந்த வகையில் யார் ஜனாதிபதியாக வரவேண்டும் என்பதில் அக்கறை செலுத்துவது முக்கியமான விடயமாகும்.

வெறுமனே புலிகள் சொல்வது போல், அல்லது வேறு வேறு பெயர்களில் இயங்கும் புலிகளின் முகவர் ஸ்தாபனங்கள் சொல்வதுபோல் இந்த தேர்தலை பகிஷ்கரித்து விட்டு, தட்டிக் கழித்து விட்டுச் செல்ல முடியாது. இந்த தேர்தலில் மக்களுக்கு பாரிய பொறுப்புக்கள் உண்டு. ஏனெனில் நாட்டின் எதிர்காலத்தில் மிக முக்கியமான மாற்றங்களை சாதக பாதக நிலைமைகளை உருவாக்கக் கூடிய அதிகாரம் கொண்ட பதவி இலங்கையின் ஜனாதிபதி முறைமையாகும்.

நாம் ஜே.ஆரின் காலத்தையும் பிரேமதாசாவின் காலத்தையும் கருத்திற்கெடுக்க வேண்டும். அப்போது எமக்கு அது நன்கு புரியும். நாம் 1980, 1983 இனவன்முறைகளை 1980களின் பிற்பகுதியில் நிலவிய இருண்ட யுகத்தை மறந்து விடமுடியாது.

பிரதமர் மகிந்த ராஜபக்ஷவைப் பொறுத்தவரை அவர் கிராமப்புறப் பின்புலத்தை மாத்திரமல்ல, சாதாரண சராசரி இலங்கை மக்களின் உணர்வுகளை அபிலாஷைகளைப் புரிந்து கொண்டவர் என்றே கருதுகிறோம். மனித உரிமை ஜனநாயகம் பற்றிய கரிசனை கொண்டவர். 1980 களின் பிற்பகுதியின் இருண்ட நாட்களில் “பயத்திலிருந்து விடுபட” என்ற இயக்கத்தை முன்கொண்டு செல்வதில் தனது பங்களிப்பைச் செய்தவர்.

தேர்தல் விஞ்ஞாபனம்

தற்போது ஜனாதிபதி வேட்பாளரான மகிந்த ராஜபக்ஷவின் தேர்தல் விஞ்ஞாபனத்தில் வறுமையை ஒழித்தல், பாரபட்சங்களை களைதல், சமூக நீதியை நிலைநாட்டல் ஆகிய அம்சங்கள் இடம்பெறுகின்றன. குறிப்பாக இலங்கையின் இனப்பிரச்சினை தீர்வு விடயத்தில் வடக்கு-கிழக்கில் ஜனநாயகத்தை, மனித உரிமையை உறுதிப்படுத்துவது பற்றியும், இலங்கையின் தமிழ், முஸ்லீம், பறங்கி இன மக்களின் உரிமைகளை பாதுகாப்பதற்கான அரசியல் யாப்பு ரீதியான ஏற்பாடுகள் பற்றியும் பிரஸ்தாபிக்கப்பட்டுள்ளது. சமாதான வழிகளில் பிரச்சினைகளுக்கு தீர்வுகாண்பது பற்றி அழுத்தியுரைக்கப்பட்டுள்ளது. பிரதமர் மகிந்த ராஜபக்ஷ அவர்கள் இந்திய முறையிலான அதிகாரப்பகிர்வு தொடர்பாகவும் ஆர்வம் கொண்டுள்ளார்.

தவிர இலங்கையின் தொழிலாளர்கள், விவசாயிகள், பெண்கள், சிறார்களின் நலன்கள், வேலை இன்மை, வறுமையை அகற்றுதல் ஆகிய விடயங்களுக்கும் சட்டம் ஒழுங்கு மற்றும், நீதித்துறை மறு சீரமைப்பு ஆகிய விடயங்களுக்கு முன்னுரிமை அளிக்கப் பட்டுள்ளது. நிர்வாக நீதித்துறை பரலாக்கல் பற்றியும் பிரஸ்தாபிக்கப்பட்டுள்ளது.

எமது நிலைப்பாடு

ஐக்கிய இலங்கைக்குள் தமிழ் முஸ்லீம் மக்களுக்கும் அதிகாரப் பகிர்வு, சிறுபான்மை சமூகங்களின் உரிமைகளை பாதுகாத்தல், வடக்கு- கிழக்கில் பல்வேறு கருத்துக்களும் நிலவக்கூடிய கருத்து சுதந்திரமும், பலகட்சிகள் செயற்படுவதற்கான ஜனநாயக உரிமைகளும், படுகொலைகளை தடுத்து நிறுத்துவதும், சிறுவர் சிறுமியரின் உரிமைகளைப் பாதுகாத்தலும் என்ற அவசர அவசியமான முக்கியமான விடயங்கள் உறுதிப்படுத்தப்படவேண்டும்.

- முழு இலங்கையிலும் குறிப்பாக வடக்கு கிழக்கு நாகரிகமான மனிதர்களை மதிக்கும் சுயமரியாதை கௌரவத்தை உறுதி செய்யும் வாழ்க்கையொன்று கட்டி எழுப்பப்படவேண்டும்.
- மனித முகம் கொண்ட சமூக பொருளாதார கட்டமைப்பு இலங்கையில் கட்டி எழுப்பப்படவேண்டும். நுகர்வு வாதத்தையும் பங்கு வியாபாரத்தையும் அடிப்படையாகக் கொண்ட சாதாரண மக்களுக்கு எந்த பாதுகாப்பும் வழங்காத அராஜகப் பொருளாதார முறை களையப்படவேண்டும்.
- வரி என்ற பெயரில் தமிழ் மக்கள் மீது இரட்டை சுமை ஏற்றப்பட்டுள்ளது. எந்த சட்ட வரம்புக்கும் தார்மீக நெறிமுறைகளுக்கும் உட்படாத சூறையாடலுக்கு தமிழ் மக்கள் உட்படுத்தப்பட்டிருக்கிறார்கள். இந்த கிடுகிப்பிடியிலிருந்து தமிழ் மக்கள் விடுவிக்கப்படவேண்டும்.

- வடக்கு- கிழக்கில் வாழும் தமிழ் மக்களின் உரிமைகளைப் போலவே இங்கு வாழும் முஸ்லீம், சிங்கள, மக்களின் உரிமைகள் நலன்கள் பாதுகாக்கப்படவேண்டும்.
- இலங்கையின் அனைத்து இனமத மக்களும் இலங்கையின் அனைத்து பகுதிகளுக்கும் அச்சமின்றிச் சென்று வரக்கூடிய, வாழக் கூடிய நிலைமைகள் தோற்றுவிக்கப்படவேண்டும்.
- மதமாற்றத் தடைசட்டம் போன்றவை நிராகரிக்கப்படுவதோடு, மத சார்பற்ற இலங்கை கட்டியெழுப்பப்படவேண்டும். இலங்கையின் நீதித்துறை, சட்டம், ஒழுங்கு ஆகியன மத, இன தளைகளிருந்து விடுவிக்கப்பட்டு சுதந்திரமாகச் செயற்படக் கூடியவையாக மாற்றியமைக்கப்படவேண்டும்.
- தவிர சமகாலத்திற்கு தகவமைந்த, உலக மாற்றங்கள் யதார்த்தங்களை எதிர்கொள்ளக்கூடிய, யதார்த்தபூர்வமான இலங்கையை கட்டியெழுப்ப வேண்டும்.
- இந்த உலகில் நாம் தனித்து கூட்டு புழுக்களாக வாழ்ந்திட முடியாது. நாம் வேகமாகவும் சமயோசிதமாகவும் இயங்கவேண்டும். தென்னாசிய அளவில் நாம் இணைந்து வாழவேண்டியகாலம் நெருங்குவதையும் நாம் உணரவேண்டும்.
- ஐரோப்பாவிற்கு பொதுவான அரசியல்யாப்பு பற்றி சிந்திக்கப்படும் காலத்தில் நாமும் தென்னாசிய அளவில் இணைந்து செயற்படுவதை பற்றி சிந்திக்க வேண்டும்.

எனவே எதிர்கால ஜனாதிபதி உள்ளூர், தெற்காசிய, உலக மாற்றங்களை யதார்த்தங்களை புரிந்து கொண்டவராக தீர்க்கதரிசனத்துடன் மக்கள் நலன் சார்ந்து செயற்படுபவராக இருக்கவேண்டும்.

இந்தப் பல்வேறு அம்சங்களையும் கருதிற்கெடுத்து பார்க்கும்போது மகிந்த ராஜபக்ஷ அவர்களே ஏற்புடையவர் என நாம் கருதுகிறோம். பெரும்பாலும் சமூக சாதகமான சத்திகளே அவருக்கு ஆதரவளிக்கின்றன என்பதும் இங்கு கருத்திற்கெடுக்கப்பட வேண்டியதாகும். இவ்வாறான விரிவான கண்ணோட்டம் அபிலாஷைகளுடனேயே ஈ.பி.ஆர்.எல்.எப்-பத்மநாபா எதிர்வரும் ஜனாதிபதி தேர்தலில் தமிழ், முஸ்லீம் மக்கள் தமது ஆதரவை மகிந்த ராஜபக்ஷவிற்கு வழங்கவேண்டும் என எதிர்பார்க்கிறது.

ஈழமக்கள் புரட்சிகர விடுதலை முன்னணி- பத்மநாபா (EPRLF-P)